

संस्कृत-वार्ता:

दिनाङ्कः-14.04.2025

सायम् - 06:20

आदौ मुख्यवार्ता:

- अद्य राष्ट्रं भारतीय-संविधानस्य शिल्पकारस्य डॉ-भीमराव-अम्बेडकरस्य चतुस्त्रिंशदुत्तर-एकशततमस्य जन्मजयन्त्युत्सवस्य शुभावसरे श्रद्धांजलिम् अर्पयति। राष्ट्रपतिः, उपराष्ट्रपतिः, प्रधानमन्त्री, लोकसभा-अध्यक्षः च संसत्परिसरे बाबासाहेब-अम्बेडकरस्य प्रतिमायपुष्पाञ्जलिं समर्पितवन्तः।
- प्रधानमन्त्री नरेन्द्र मोदी डॉ. अम्बेडकरस्य जन्मजयन्ती अवसरे हरियाणा राज्य बहूनाम् परियोजनानाम् आधारशिलाम् स्थापितवान्, तेनोक्तम् यत् सर्वकारस्य नीतयः अम्बेडकरस्य न्यायपथम् अनुवर्तन्ते।
- केन्द्रीयगृहमन्त्री अमितशाहः नवदिल्ल्यां अखिलभारतीय-फारेंसिक-विज्ञान-शिखर-सम्मेलनस्य उद्घाटनं कृतवान्। तेनोक्तं यत् सर्वकारः देशस्य न्यायप्रणालीं जनकेन्द्रितां वञ्चनिकीं च कर्तुं प्रयतते।
- देशात् पलायितः हीरक-व्यापारी मेहुल चोकसी इत्येषः बेल्जियमनगरे आरक्षक-गृहीतः।
- रशियादेशः भारतेन सह सामरिकसम्बन्धं गभीरं कर्तुं स्वस्य प्रतिबद्धतायाः पुष्टिं कृत्वा संयुक्तराष्ट्रसङ्घस्य सुरक्षापरिषदः स्थायीसदस्यतायाः कृते भारतस्य समर्थनं पुनश्चाकरोत्।
- शरसंधान प्रतिस्पर्धायां भारतस्य धीरज-बोम्मदेवरा अद्य प्रातः अमेरिकादेशस्य फ्लोरिडानगरे पञ्चविंशत्यधिक-द्विसहस्रतम-वर्षस्य शरसंधानविश्वचषक-प्रतिस्पर्धायां कांस्यपदकं प्राप्तवान्।

अम्बेडकरजयन्ती

अद्य राष्ट्रं भारतीय-संविधानस्य शिल्पकारस्य डॉ-भीमराव-अम्बेडकरस्य चतुस्त्रिंशदुत्तर-एकशततमस्य जन्मजयन्त्युत्सवस्य शुभावसरे श्रद्धांजलिम् अर्पयति। अस्मिन् अवसरे देशे सर्वत्र अनेके कार्यक्रमाः आयोजिताः सन्ति। राष्ट्रपतिः द्रौपदी मुर्मूः, उपराष्ट्रपतिः जगदीप-धनखडः, प्रधानमन्त्री नरेन्द्रमोदी, लोकसभा-अध्यक्षः ओम-बिर्ला इत्यादिभिः सह अनेके केन्द्रीयमन्त्रिणः अथ अन्ये च गणमान्याः अद्य संसत्परिसरे बाबासाहेब-अम्बेडकरस्य प्रतिमायपुष्पाञ्जलिं समर्पितवन्तः। राष्ट्रपतिः द्रौपदी मुर्मूः देशवासिभ्यः डॉ.-भीमराव-अम्बेडकरस्य जन्मदिवसस्य शुभकामनाः दत्तवती अथ उक्तवती यत् बाबासाहेबः स्वस्य प्रेरणादायकजीवने अत्यन्त-कठिनां सम्मुखीकृत्यापि अद्वितीयपरिचयस्य निर्माणं कृतवान्, स्वस्य असाधारण-कृपलब्धिभिः विश्वे सम्मानं च अर्जितवान्।

प्रधानमन्त्री –हरियाणा

प्रधानमन्त्री श्रीनरेन्द्रमोदी उक्तवान् यदेकत्र राष्ट्रं बाबासाहेब-अम्बेडकराय श्रद्धांजलिम् अर्पयति तदन्यत्र तस्य आदर्शाः सर्वकारस्य कृते मार्गदर्शनं कुर्वन्ति एव। सः अद्य हरियाणाराज्यस्य हिसारनगरे डॉ अम्बेडकरस्य जन्मदिवसावसरे जनसभां सम्बोधयन् आसीत्। प्रधानमन्त्रिणा उक्तं यत्, विगत एकादश-वर्षेभ्यः बाबासाहेबस्य जीवनं, तस्य संघर्षः, तस्य कालातीतः सन्देशश्च सर्वकारस्य यात्रायाः आधारशिला अस्ति।

प्रधानमन्त्री हिसारतः अयोध्यानगरं प्रति वाणिज्यिकविमानयानस्य कृते हरित-ध्वजं प्रदर्श्य अद्य हिसारविमानस्थानके टर्मिनल्-२ इत्यस्य आधारशिलाम् स्थापितवान्। प्रधानमन्त्रिणा उक्तं यत् बाबासाहेबस्य मन्त्रस्यानुरूपं कार्यं कुर्वन् भगवतः श्रीकृष्णस्य भूमितः भगवतः रामस्य अयोध्यापर्यन्तं विमानयानानि आरब्धानि सन्ति। श्रीमोदी अवदत् यत् सः गर्वितः वर्तते यत् हरियाणा-राज्यं विकसितभारतस्य संकल्पस्य पूर्तये गभीरतया कार्यं करोति ।

नवसंशोधितवक्त्रविधेयकस्य विषये वदता प्रधानमन्त्रिणा उक्तं यत् अन्यायपीडितानां मुस्लिमविधवानाम् असंख्यानि पत्राणि सर्वकारेण प्राप्तेः परं एतासां व्यथाः श्रुत्वा वयम् अवगतवन्तः यत् विधौ परिवर्तनम् अपेक्षते ।

प्रधानमन्त्री श्रीमोदी एकसहस्रकोटितोऽप्यधिक-रूप्यकाणां दीनबन्धुछोटुराम-तापविद्युत्संस्थानस्य अष्टशतं-मेगावाट् विद्युत् एककम्, मुकरबपुरस्य उच्चदावयुतस्य जलविद्युत्संयन्त्रस्य अथ भारतमालपरियोजनान्तर्गतं चतुर्दश किलोमीटरात्मक-रिवाडी-सहराजमार्ग-परियोजनानाम् आधारशिलां च स्थापितवान् ।

गृहमन्त्री-अमितशाहः

गृहमन्त्री अमितशाहः उक्तवान् यत् नरेन्द्रमोदीसर्वकारः देशस्य न्यायव्यवस्थां जनकेन्द्रितां वञ्चनिकीं च कर्तुं प्रयतते। अद्य नवीदिल्लीनगरे अखिलभारतीय- फारेंसिक इति न्यायिक-विज्ञान-शिखरसम्मेलनं सम्बोधयन् श्रीशाहः अवदत्, सर्वकारेण सुनिश्चीयते यत् न्यायं इच्छन्तः समये न्यायं अथ न्यायप्राप्तेः सन्तुष्टिं च प्राप्नुयुः। सः अब्रवीत् यत् भारतीय-न्यायिकव्यवस्थायाः मुख्योद्देश्यं वर्तते यत् सुरक्षित-सक्षमभारतस्य निर्माणम्। सः उक्तवान् यत् भारतीय-न्यायप्रणाल्याः त्रयः आपराधिक-विधेयकाः एकविंशतितमस्य शताब्देः बृहत् न्यायिकपरिवर्तनं वर्तते ।

मेहुलचोकसी-निगडनम्

देशात् पलायितः हीरक-व्यापारी मेहुल चोकसी इत्येषः बेल्जियमनगरे आरक्षक-निगडितः। एकस्मिन् प्रतिवेदने उक्तं यत् सः शनिवासरे केन्द्रीय-अन्वेषण-अभिकरणस्य आग्रहेण गृहीतः, सम्प्रति कारागारे अस्ति। पञ्जाब-नश्विल-बङ्कि-इत्यस्य ऋण-प्रावञ्चना-प्रकरणे चोकसी इत्येषः वाञ्छितः वर्तते। मुम्बई-न्यायालयेन चोकसी-विरुद्धं निर्गतस्य

द्वयोः निगडन अनुमत्योः विषये आरक्षकः उल्लेखान्तरं सः निगडितः। वित्तराज्यमन्त्री पंकजचौधरी इत्यनेन उक्तम् यत् चोकसी इत्यस्य निगडनम् अतीव महती उपलब्धिः अस्ति। सः अवदत्, प्रधानमन्त्रिणा नरेन्द्रमोदिना पूर्वमेव उक्तं यत् ये जनाः निर्धनानाम् धनानि लुण्ठितवन्तः तैः जनानाम् धनानि प्रत्यर्पणीयानि।

रशिया-भारतमैत्री

रशियादेशः भारतेन सह सामरिकसम्बन्धं गभीरं कर्तुं स्वस्य प्रतिबद्धतायाः पुष्टिं कृत्वा संयुक्तराष्ट्रसङ्घस्य सुरक्षापरिषदः स्थायीसदस्यतायाः कृते भारतस्य समर्थनं पुनश्चाकरोत्। भारत-रशियादेशयोः मध्ये राजनैतिकसम्बन्धस्य ह्यः अष्ट-सप्ततितमः वार्षिकोत्सवः आसीत्। अस्मिन्नवसरे रशियादेशेन विश्वासः प्रकटितः यत् भारतेन सह तस्य मैत्रीसम्बन्धः निरन्तरमभिवर्धते।

शरसंधानविश्वचषक -

शरसंधान प्रतिस्पर्धायां भारतस्य धीरज-बोम्मदेवरा अद्य प्रातः अमेरिकादेशस्य फ्लोरिडानगरे पञ्चविंशत्यधिक-द्विसहस्रतम-वर्षस्य शरसंधानविश्वचषक-प्रतिस्पर्धायां कांस्यपदकं प्राप्तवान्। पुरुषाणां व्यक्तिगत रिकर्व् स्पर्धायां धीरजः एन्ड्रेस् टेमिनो मेडिएल इत्यमुं षड्-चत्वारि इत्यङ्कान्तरालेन पराजितवान्। एतेन धीरजस्य प्रतियोगितायाः द्वितीयं पदकं अपि अभवत्। एतेन विजयेन भारतेन चतुर्भिः पदकैः एकेन स्वर्णेन, एकेन रजतेन, द्वाभ्यां कांस्यपदकाभ्यां च स्वस्य शरसंधान- विश्वचषक-स्पर्धायाः अभियानस्य समापनं कृतम्। समग्रपदकतालिकायां भारतीयदलं चतुर्थस्थाने वर्तते।

आई.पी.एल्. क्रिकेट

आई.पी.एल्. इत्येतस्यां विंशतिप्रतिविंशतिक्रिकेट-मालिकायाम् अद्य लखनऊ नगरस्य एकाना-क्रिकेट-क्रीडांगणे चेन्नई-सुपरकिंग्स इत्येतत् दलं लखनऊ-सुपर-जायंट्स इत्यमुं दलं सम्मुखीकरिष्यति। क्रीडायाः प्रसारणं सायं सार्धसप्तवादने भविष्यति। तत्र गतरात्रौ क्रीडिते द्वन्द्वे मुम्बईइण्डियन्सदलं डेल्हीकैपिटल्सदलं द्वादशधावनाङ्कैः पराजितवत्।

इति वार्ता: